




आर्थिक वर्ष २०८०/०८१ को
मधेश प्रदेश सरकारको नीति तथा
कार्यक्रम



मधेश प्रदेश सरकार

प्रदेश नीति तथा योजना आयोग

जनकपुरधाम, नेपाल

माननीय सभामुख,

१. संघीय लोकतान्त्रिक गणतन्त्रको स्थापना पश्चात नेपालमा प्रादेशिक संरचनाहरू क्रियाशील भई स्थिरता तर्फ निरन्तर अग्रसर रहदै आएको सुखद अनुभूतिकासाथ मधेश प्रदेश राजनीतिक गतिशीलता एवं सामाजिक आर्थिक प्रगतिको मार्गमा अग्रसर रहेको सन्दर्भमा यस गरिमामय सभालाई सम्बोधन गर्न पाउँदा हर्षित भएको छु ।
२. नेपालको सार्वभौमसत्ता, स्वाधीनता, भौगोलिक अखण्डता, राष्ट्रिय हित, स्वाभिमान, संघीय लोकतन्त्र र गणतन्त्र स्थापनाको लागि विभिन्न काल खण्डमा भएका जनआन्दोलन, सशस्त्र जनयुद्ध, मधेश जन विद्रोह लगायत पहिचान र अधिकार प्राप्तिको लागि विभिन्न आन्दोलनहरूमा आफ्नो अमूल्य जीवन उत्सर्ग गर्नु हुने सम्पूर्ण ज्ञात अज्ञात बीर शहीदहरूप्रति हार्दिक श्रद्धाञ्जली अर्पण गर्दछु । प्रदेश सभाबाट यस प्रदेशको नामाकरण पहिचानको आधारमा “मधेश प्रदेश” भएकोमा यसलाई ऐतिहासिक उपलब्धीको रूपमा लिएको छु ।
३. मधेश प्रदेश सरकारको आर्थिक वर्ष २०८०/०८१ को नीति तथा कार्यक्रम नेपालको संविधान, नेपाल सरकारको आर्थिक नीति, नेपाल सरकारको १५ औं आवधिक योजना तथा विभिन्न दीर्घकालीन क्षेत्रगत नीतिहरू, दिगो विकासका लक्ष्यहरू लगायत नेपाल सरकारले अन्तर्राष्ट्रिय स्तरमा गरेका प्रतिवद्धताहरू, प्रदेश सरकारको प्रथम पञ्चवर्षिय योजना, प्रदेश पार्श्वचित्र, मध्यमकालीन खर्च संरचना र प्रदेश सरकारले आगामी आर्थिक वर्षको नीति तथा कार्यक्रम तर्जुमाका लागि प्राप्त गरेका सुझाव तथा मधेश प्रदेशको प्रादेशिक आकांक्षा र समृद्धिका प्राथमिकताहरू हासिल गर्ने दिशामा परिलक्षित गरिएको छ ।

४. यस नीति तथा कार्यक्रमले मानवीय क्षमता बिकास, पूर्वाधार निर्माण, उद्यमशीलता र रोजगारी अभिवृद्धि, गरिबी न्यूनीकरण, दिगो विकास तथा पर्यावरण संरक्षण र सुशासनको प्रत्याभूतिलाई प्राथमिकतामा राखेको छ ।
५. प्रदेश सरकारको स्थापना पश्चात् पाँचवटा नीति तथा कार्यक्रम प्रस्तुत भइसकेको सन्दर्भमा विगतका नीति तथा कार्यक्रमहरूको समीक्षा गर्दै आगामी वर्षभित्र कार्यान्वयन गर्न सकिने र ठोस नतिजा प्राप्त हुने कार्यक्रमहरूको तर्जुमा गरी कार्यान्वयन गर्न जोड दिइनेछ ।
६. सार्वजनिक क्षेत्रको अनुत्पादक खर्चलाई निरुत्साहित गर्दै उत्पादनशील क्षेत्रमा लगानी गर्न प्रोत्साहन गर्ने नीति लिइनेछ । यसका लागि अनुत्पादक क्षेत्रमा बजेट विनियोजन गरिने छैन । प्रदेशको आर्थिक कार्यविधि तथा वित्तीय उत्तरदायित्व सम्बन्धी कानूनमा समसामयिक परिमार्जन गरी सार्वजनिक खर्च प्रणालीलाई थप पारदर्शी र जवाफदेही बनाइनेछ र वित्तीय अनुशासन कायम गरिनेछ ।
७. चालु खर्चलाई पुँजीगत खर्चसँग आवद्ध गरी गैर बजेटरी खर्च न्यूनीकरण गरिनुको साथै अवण्डा रकम कानूनले अनिवार्य गरेको बाहेक राख्न पाइने छैन ।
८. आयोजनाहरूलाई प्रादेशिक आयोजना बैंकमा अनिवार्य रूपमा प्रविष्टि गरी प्रादेशिक आवश्यकता, क्षेत्रगत सन्तुलन एवं समन्यायीकताको सिद्धान्त अनुरूप बजेट विनियोजन गरी अपेक्षित प्रतिफल हाशिल गरिनेछ । प्रदेश आयोजना बैंकमा पालिकाहरूको पहुँच बढाउन स्थानीय तहहरूको विकासमा महत्त्वपूर्ण योगदान दिन सक्ने योजनाहरू समावेश गरी स्रोत र साधनले भ्याएसम्म स्थानीय तहहरूको समन्वय र सहकार्यमा प्रादेशिक योजना सञ्चालन गरिनेछ ।
९. प्रदेशस्तरीय बहु-आयामिक गरिबीको अध्ययन, मधेश प्रदेश सरकार तथा स्थानीय तहहरूको संस्थागत क्षमता अभिवृद्धिका लागि रणनीतिक योजना तर्जुमा, मधेश प्रदेश सरकारको लैङ्गिक समानता तथा सामाजिक

समावेशीकरण सम्बन्धी अध्ययन अनुसन्धान, अन्य प्रादेशिक नीति, मार्गदर्शन, कार्यविधि निर्माण गरी लागु गरिनेछ ।

१०. प्रत्यक्ष वैदेशिक तथा आन्तरिक लगानी प्रवर्द्धनका लागि सार्वजनिक, निजी, साझेदारीको अवधारणा अनुरूप कानूनी एवं संस्थागत संरचनाहरू निर्माण गर्नुका साथै आवश्यकता अनुरूप सबै सरोकारवालाहरूको सहभागितामा लगानी सम्मेलन गरी श्रोतमा अभिवृद्धि गरिनेछ ।
११. प्रदेशको समग्र आर्थिक गतिविधिलाई प्रोत्साहन हुने गरी आन्तरीक राजस्व नीति परिचालन गरिनेछ । प्रदेश राजस्व प्रशासनलाई संस्थागत सुदृढीकरण गर्नको लागि राजस्व सम्बन्धी कानून तर्जुमा, प्रादेशिक संगठन ढाँचा निर्माण, जनशक्तिको क्षमता विकास र सूचना तथा संचार प्रणालीको अबलम्बन गरिनेछ।
१२. अन्तरसरकारी वित्तीय हस्तान्तरणलाई वस्तुगत र पारदर्शी बनाउन पालिकाहरूको जनसंख्या, क्षेत्रफल, खर्चको आवश्यकता, राजस्व क्षमता, पूर्वाधारको अवस्था समेतका आधारमा मापदण्ड तर्जुमा गरी वित्तीय हस्तान्तरणलाई वस्तुनिष्ठ एवं अनुमान योग्य बनाईनेछ ।
१३. मधेश प्रदेश मन्त्रालय अन्तर्गत रहेका निर्देशनालय, विभाग, बोर्ड, समिति, आयोग र प्राधिकरणहरूलाई गाभी पुनः संरचना वा खारेज गरी चालु खर्च न्युनिकरण गरी पुँजिगत क्षेत्रमा खर्चलाई वढावा दिईनेछ ।
१४. मधेश प्रदेशको आर्थिक तथा शैक्षिक अवस्था र भौगोलिक पर्यावारणीय सम्बेदनशिलता समेतलाई ध्यान दिई वातावरण मैत्री दिगो कृषिमा आधारित अर्थतन्त्रलाई मजबुत बनाउने एवं भ्रष्टाचार र अनियमितता प्रति शून्य सहनशीलताको नीति अवलम्बन गरी उत्पादन वृद्धि, रोजगारी सिर्जना र सुशासन प्रवर्द्धन गराउने उदेश्यका साथ नवप्रवर्तनकारी नीति तथा कार्यक्रममा जोड दिईनेछ ।
१५. सरकारले प्रदान गरेका सेवा सुविधाहरू प्राप्त गर्दा नागरिकले भोग्नुपरेका ढिलासुस्ती, लापरवाही, अनियमितता एवं भ्रष्टाचारजन्य विकृतिहरूको अन्त्य गरी सार्वजनिक सेवा प्रवाहलाई स्वच्छ, निष्पक्ष, पारदर्शी, भ्रष्टाचारमुक्त,

जनउत्तरदायी र सहभागितामूलक बनाउँदै सार्वजनिक सेवामा जनताको समान र सहज पहुँच सुनिश्चित गरी सुशासनको प्रत्याभूति गरिनेछ ।

१६. मधेश प्रदेशका सबै मन्त्रालयहरू एउटै परिसर भित्र सुबिधाजनक तवरले रहने गरी नेपाल सरकारबाट उपयुक्त जग्गा प्राप्त गरी गुरुयोजना वमोजिम आवश्यक पूर्वाधारहरूको निर्माण गर्ने प्रक्रिया अघि वढाईनेछ । प्रदेशको राजधानी क्षेत्रको विकासकालागि विशेष कार्यक्रम संचालन गरिनेछ ।

माननीय सभामुख,

१७. मधेश प्रदेशको समष्टिगत कृषि क्षेत्रको सम्भावना विकास तथा प्रवर्द्धनका लागि गुरुयोजना तयार गरिनेछ । जैविक विविधताको संरक्षण, सम्बर्द्धन, दिगो व्यवस्थापन एवं उपयोगको लागि आवश्यक रणनीतिहरू तयार गरी कार्यक्रम सञ्चालन गरिनेछ । स्थानीय मौलिक ज्ञान र प्रविधिको संरक्षण तथा सम्बर्द्धन गरिनेछ ।
१८. कृषि क्षेत्रको उत्पादन तथा उत्पादकत्व सम्बर्द्धन अभिवृद्धिका लागि निर्वाहमुखी खेती प्रणालीलाई व्यावसायिक खेती प्रणालीमा रूपान्तरण गरिनेछ। किसानलाई प्रत्यक्ष लाभ हुने गरी समयमै मल, उन्नत बीउ बिजन, प्राविधिक सेवा तथा अन्य आवश्यक सामाग्रीहरूको उपलब्धताको सुनिश्चितता गर्नुको साथै वस्तुपरक आधारमा अनुदान सहयोग उपलब्ध गराईनेछ ।
१९. कृषि क्षेत्रलाई प्रथमिकतामा राखेर उत्पादन र उत्पादकत्व वृद्धिका लागि प्रदेश र स्थानीय तहको सहकार्यमा बाँझो एवं उपयोग विहिन खेती योग्य जमीनको प्रयोग (कृषक समूह तथा कृषक सहकारीलाई लिजमा जमीन उपलब्ध गराउने व्यवस्था), “एक टोल एक सामुहिक कृषि उत्पादन”, “एक वडा एक विशेष उत्पादन” र “एक पालिका एक उत्पादन क्षेत्र” लगायतका कार्यक्रम सञ्चालन गरिनेछ ।

२०. कृषिलाई प्रविधिमंत्री, व्यावसायिक, उच्च प्रतिफलदायी एवं मर्यादित पेशाको रूपमा रूपान्तरण गरिनेछ । कृषि उपजहरूको उत्पादन, प्रशोधन र भण्डारणमा सहयोग पुर्याउन स्क्रीन हाउस, भण्डार गृह, शीत भण्डार (cold storage) र बिऊ प्रशोधन केन्द्र निर्माण गरिनेछ । अनुदानबाट निर्माणाधिन शीत भण्डारका अधुरो योजना यस आर्थिक वर्षमा सम्पन्न गरिनेछ ।
२१. मधेश कृषि विश्वविद्यालयको नेतृत्वमा कृषि तथा पशु सेवा क्षेत्रमा अध्ययनरत स्नातक वा स्नातकोत्तर तहको प्राविधिक जनशक्तिलाई स्थानीय तहसंग समन्वय गरी किसानसम्म प्रविधि हस्तान्तरणको लागि कार्य प्रशिक्षणमा संलग्न गराईनेछ। मधेश कृषि विश्वविद्यालय अन्तर्गत सम्भाव्यता अध्ययन गरी बारा जिल्लामा “भेटनरी कलेज एण्ड रिसर्च सेन्टर” को स्थापना गरिनेछ ।
२२. दिगो कृषि प्रणाली कायम राख्न कृषि उपज र माटो लगायतका उत्पादनका साधनहरूको गुणस्तर परीक्षण गर्न प्रयोगशालाहरूको निर्माण र सुदृढीकरण गरिनेछ ।
२३. कृषि बाली तथा पशुपन्धीहरूको रोग, किरा रोकथाम र नियन्त्रणका लागि आठवटै जिल्लाहरूमा दक्ष प्राविधिक सम्मिलित सहायताकक्ष मार्फत हटलाइन सेवा सञ्चालनमा ल्याईनेछ र आवश्यकता अनुरूप किसानको घर दैलोसम्म प्राविधिक सहयोग उपलब्ध गराईनेछ ।
२४. पशुको उत्पादन तथा उत्पादकत्व अभिवृद्धिका लागि नश्ल सुधार कार्यक्रम, अनुवांशिक श्रोतहरूको संरक्षण, नविनतम नश्लहरूको आयात तथा प्रवर्द्धन गर्न संघीय सरकार र स्थानीय तहहरूसँगको समन्वय र सहकार्यमा कृत्रिम गर्भाधान केन्द्र स्थापना गरी घुम्ती कृत्रिम गर्भाधान सेवा सञ्चालन गरिनेछ । प्रदेश भित्रका प्रत्येक वडामा पालिका तथा निजी क्षेत्रहरूसँगको सहकार्यमा एक एक जना एग्रोभेट प्राविधिक परिचालन गरी पशु स्वास्थ्य सेवा घरदैलो सम्म पुर्याईनेछ ।

२५. कृत्रिम गर्भाधान सेवालाई थप प्रभावकारी बनाउन स्थानिय तहको समन्वयमा एक वडा एक सामुदायिक कृत्रिम गर्भाधान केन्द्र स्थापना गरिनेछ।
२६. कृषि प्रसारलाई अझ प्रभावकारी बनाउदै सम्पूर्ण खेती योग्य जमिनलाई कृषि कार्यमा ल्याउने, वगर खेती प्रणाली, बहु-वाली प्रणाली, अन्तरवाली प्रणाली, सहकारीमार्फत प्राविधिक सेवा र उत्पादनमुखी बनाउन नयाँ प्रविधिहरु सार्वजनिक निजी साझेदारी (Public Private Partnership) मोडेलमा रोल मोडेल (Role Model) फार्महरु विकास गरी कृषकलाई प्रविधि हस्तान्तरणमा सहयोग गरिनेछ।
२७. किसानलाई पशुपंछी सम्बन्धी निःशुल्क औषधी तथा खोप सेवा प्रदान गर्ने, संभाव्यता अध्ययन गरी भैसी/गाई/वास्त्रा अभियानको रुपमा सञ्चालन गर्ने तथा दुध र मासुजन्य उत्पादनमा आत्मनिर्भर भई आयात प्रतिस्थापन गरिनेछ।
२८. मलको आवश्यकता पुरा गर्नको लागि रसायनिक मलको आपूर्ति वितरण प्रणाली व्यवस्थित र सुदृढिकरण गर्दै, प्रदेश भित्रका वडा स्तरमा प्राङ्गारिक मल, जैविक मल तथा भर्मिकम्पोष्टको आन्तरिक उत्पादन, वितरण र प्रयोगलाई प्रोत्साहन र माटो स्वास्थ्य जाँच सेवा विस्तार तथा माटो परिक्षणलाई प्रभावकारी बनाउन प्रत्येक वडास्तरमा माटो परिक्षण (Soil Testing Kit) सेवा विस्तार गरिनेछ।
२९. सिँचाई प्रयोजनका लागि नेपाल विद्युत प्राधिकरणद्वारा प्रदान गरिँदै आएको सहूलियतपूर्ण महशुल दरको विद्युत सिचाई मिटर जस्तै सुविधा पशुपालन, कुखुरापालन, मत्स्यपालन, मौरीपालन आदि कृषिमा आधारित अन्य उद्योगहरुलाई समेत उपलब्ध गराउन आवश्यक पहल गरिनुका साथै हरेक खेतमा सिँचाई सुविधा बढाउन कृषि विद्युतिकरणमा विस्तार, निःशुल्क कृषि मिटर, चुरे संरक्षण लगायत सबै सिँचाईका माध्यमहरु सतही र ईनार सिँचाई लगायतका भुमि जललाई प्रयोग विस्तार गरिनेछ। सिँचाई

प्रयोजनका लागि लाग्ने विद्युत महशुलमा कृषकलाई ५०% अनुदानको व्यवस्था मिलाईनेछ ।

३०. सतह सिँचाइको सुविधा उपलब्ध गराउन नसकिने क्षेत्रहरूमा भूमिगत जलको उपलब्धता तथा भौतिक अवस्थाको आधारमा प्रदेशका जिल्लाहरूमा Deep Tube Well कलस्टर तथा विद्युतिकरण सहितको Shallow Tube Well कलस्टर बनाई tube well सिँचाई प्रणाली जडान गरी सिँचाई सुविधा पुर्याईने छ ।
३१. जिल्लामा रहेका पानी स्रोत तथा नदीनालाहरू (perennial/seasonal water sources) मा बाँध र पूल मुनि सुलिस गेट बनाई कूलो पैनी मार्फत सिँचाईको प्रवन्ध गरिनेछ । वर्षाको पानी संकलन र उपयोग गर्ने गरी कार्यक्रम तर्जुमा गरिनेछ ।
३२. प्रदेश भित्र संचालित रहेका राष्ट्रिय गौरवका योजनाहरू राजविराज देखि बिरगंजसम्म रेलमार्ग विस्तार गर्न DPR अध्ययन, दोस्रो अन्तराष्ट्रिय विमान स्थल, निजगढ, हुलाकी सडक, सुनकोशी मरिन डाईभर्सन तथा सप्तकोशी – कमला डाईभर्सन तथा राष्ट्रिय स्तरका आयोजनाहरू जयनगर-बर्दिबास रेलमार्ग, सिमरा विशेष आर्थिक क्षेत्र, नाढिमन ताल लाई संघीय सरकारसंग समन्वय गरी निर्माण कार्यलाई अगाडी बढाउन जोड दिईनेछ ।
३३. कृषि यान्त्रीकरणलाई कृषक समक्ष सहज रूपमा पुर्याउन पालिका तहमा सार्वजनिक निजी साझेदारी (Public Private Partnership) मोडेलमा Custom Hiring Centre हरुको स्थापना गरी सञ्चालन गरिनेछ।
३४. गौर राईस मिल प्रदेश सरकारको नियन्त्रणमा ल्याउन आवश्यक पहल गरिनेछ ।
३५. रसायनिक विषादीको असर न्युनिकरण गर्न कृषकहरूलाई प्राँगारिक/जैविक विषादी (Bio-pesticides) प्रयोगमा प्रोत्साहन गर्ने तथा IPM प्रविधिहरूको प्रचार प्रसार र प्रयोगमा क्षमता विकास वालीनाली, पशुपन्छी तथा मत्स्यका महामारी रोगहरूको प्रकोप फैलिन नदिन घुम्ती सेवा सहितको रैपिड रिस्पोन्स टिम समेत परिचालन गर्नुका साथै आवश्यकता अनुसार संघ र

स्थानिय तहहरु सँग समन्वय गरी प्राविधिक टोलीद्वारा आकस्मिक व्यवस्थापन तथा जोखिम न्यूनिकरण गर्न पहल गरिनेछ ।

३६. प्रदेशको सहकारी अभियानलाई थप व्यवस्थित र सुदृढ बनाउन सम्बद्ध सरोकारवालासँगको परामर्शमा “प्रादेशिक सहकारी प्रबर्द्धन नीति” तर्जुमा गरी जारी गर्नुका साथै प्रदेश सहकारी कानूनका लागि आवश्यक नियमावली तर्जुमा गरी लागु गर्न आवश्यक सांगठनिक संरचना खडा गरिनेछ ।
३७. जैविक सुरक्षा तथा जलचरहरुको स्वास्थ्य व्यवस्थापनको मापदण्डहरुको विकास, उपभोक्ताहरुलाई स्वच्छ तथा स्वस्थकर माछा, मासु उपलब्धता सुनिश्चित गराउन स्थानिय तहको सहकार्यमा वातावरणमैत्री वधस्थल निर्माण/बजार स्थापना जस्ता कार्यमा सहयोग उपलब्ध गराईनेछ ।
३८. कृषि उपजहरुको न्युन्तम समर्थन मुल्य (Minimum Support Price) कायम गर्ने, वडास्तरमा दुध संकलन केन्द्र स्थापना, दुधालु पशु व्यवस्थापनका लागि Milch Animal Identification and Traceability प्रविधिको प्रयोग, विभिन्न बालीहरुको उत्पादन उपरान्त हुने क्षति न्यूनिकरण गर्नको लागि आधुनिक पोष्टहार्भेस्ट प्रविधिहरुको प्रयोगमा विस्तार गरी कृषिवस्तु /फलफुल/दुध/माछामा आत्मनिर्भर कार्यक्रम तर्जुमा गरिनेछ।
३९. कृषि उद्योगमा आधारित उत्पादन विस्तार गर्न कृषि उद्योगहरुको स्थापनामा प्रोत्साहन गर्दै कृषि आपूर्ति श्रृंखला (Supply Chain Management) मार्फत कृषि उपजको बजार सुनिश्चिता गर्न काठमाडौं लगायत देशका विभिन्न ठुला शहरमा विक्री प्रवन्ध विकास गरिनेछ।
४०. निजी, सहकारी, सार्वजनिक तथा गैह्र सरकारी क्षेत्र समेतको समन्वय र सहकार्यमा प्रदेशको प्रत्येक जिल्लामा कम्तिमा एउटा नमुना एकिकृत जैविक फार्मको विकास गरिनेछ र सो प्रविधिलाई क्रमशः बिस्तार गर्दै लगिनेछ ।
४१. किसानहरुको वालीवस्तु तथा पशुधनको संरक्षण गर्नका लागि कृषि तथा पशुपंछी विमा कार्यक्रमलाई वडास्तर सम्म प्रभावकारी रुपमा प्रचार प्रसार

- गरी विमा लागु गरिनुका साथै क्षतिपुर्ति व्यवस्थापनका लागि प्रत्येक जिल्लामा विमा सहायता एकाईको व्यवस्था गरिनेछ।
४२. रैथाने वालीनाली/ पशुपन्छी र मत्स्य क्षेत्रको जैविक विविधता संरक्षणका लागि स्थानिय जातका वाली/पशुपन्छी तथा मत्स्यको संरक्षण, प्रवर्द्धन तथा उपयोगका लागि आवश्यक कार्यक्रम सञ्चालन गरिनुका साथै जंगली वन्यजन्तुका कारणवाट कृषि वालीनालीहरुमा हुने हानी नोक्सानी जस्ता समस्या समाधान गर्न विशेष पहल गरिनेछ।
४३. सहकारी खेती (Cooperative farming) र करार खेती (Contract farming) र सहकारी करार खेती (Cooperative Contract Farming) प्रणाली मार्फत कृषि उपजको आन्तरिक र बाह्य बजारमा बिक्रि व्यवस्थापनको लागि सहजीकरण गरिनेछ ।
४४. दाना र साइलेजका लागि उत्पादन गरिने मकै खेतीलाई करार खेती, चकलाबन्दी, सहकारी खेतीमा जोड दिईनेछ । घाँसेवालीमा आधारित दुध तथा मासु उत्पादन कार्यक्रमलाई थप व्यवस्थित एवं सुदृढिकरणमा जोड दिईनेछ ।
४५. यस प्रदेशको चुरे क्षेत्रबाट आरम्भ गरी नेपालको सिमानासम्म नदीनाला खोलाको दुबै किनारहरुमा कृषि सडक निर्माण गरिनेछ ।
४६. अनुदानका कृषि कार्यक्रमहरुमा लक्षितवर्गको पहुँच बढाउन, अनुदान माथिको निर्भरता क्रमिक रुपले घटाउँदै अनुदान परिचालनमा देखिएका विद्यमान कमि कमजोरीहरुलाई सुधार गर्दै कार्यक्रमलाई थप व्यवस्थित र प्रभावकारी बनाउन अनुदान सहयोग खाद्यपोषण सुरक्षा तथा साना र सिमान्तकृत कृषक, व्यवसायीहरुका लागि मात्र लक्षित गर्ने र अन्य लक्षित अनुदानहरुलाई सहुलियतपूर्ण ऋणका माध्यमले परिचालन गर्ने गरि समग्र अनुदान परिचालन प्रणालीलाई कानूनद्वारा व्यवस्थित गरिनेछ।
४७. कृषिलाई प्रवर्द्धन गर्न “सिंचाई मे लगानी किसान के खुशहाली” नारालाई सार्थक बनाउन सतह सिंचाई, मझौला सिंचाई प्रणाली तथा भूमिगत सिंचाई प्रणालीलाई अझ सघनताका साथ अगाडी बढाइनेछ ।

४८. “मुख्यमन्त्री कृषक उत्थान कार्यक्रम, प्रस्तावमा आधारित नव प्रवर्तनीय कृषि, दुध तथा मासु मिसन जस्ता कृषि उद्यमीहरूलाई उच्च उत्पादन (High Yield) कृषि उत्पादनमा प्रोत्साहन, कम तौल तथा उच्च मुल्य जस्ता उत्पादनहरू (मह/च्याउ/मखान आदि)लाई विदेश निर्यात कार्यक्रममा प्रोत्साहन गर्दै व्यवसाय प्रवर्द्धन गरिनेछ।
४९. वैदेशिक रोजगारवाट फर्किएका युवायुवतीहरूलाई प्रदेशमा व्यवसायिक खेती तथा पशुपंछी/ मत्स्यपालन प्रणालीमा संलग्न गराई रोजगारीका अवसर प्रदान गरिनेछ ।
५०. मधेश प्रदेशमा सौर्य उर्जा तथा वैकल्पिक उर्जाको प्रचुर साम्भव्यता रहेकोले सम्बन्धित निकाय संघ संस्था, निजी क्षेत्र तथा संघीय सरकारसंग समन्वय गरी उर्जा क्षेत्रमा आत्म निर्भर हुन कार्यक्रमहरूलाई संचालन गरिनेछ ।
५१. यस प्रदेशको विभिन्न स्थानमा अव्यवस्थित विद्युत संरचनाको व्यवस्थापन गर्न सम्बन्धित सरोकारवाला सित समन्वय गरी कार्यक्रम संचालन गरिनेछ ।

माननीय सभामुख,

५२. वन क्षेत्रको दिगो विकास, संरक्षण, सम्वर्द्धन, उचित व्यवस्थापन र प्रदेशमा वन पैदावारको दिगो आपूर्ती गरी आत्मनिर्भर वनाउन मधेश प्रदेशको वन क्षेत्रको गुरुयोजना तर्जुमा गरी कार्यान्वयनमा ल्याईनेछ।
५३. प्रदेश वन तथा वातावरण मन्त्रालयद्वारा माथिल्लो तथा तटीय अन्तरसम्बन्धको आधारमा चुरेको प्रभावकारी संरक्षण गर्न एकिकृत प्रणाली अनुरूप चुरे संरक्षण तथा व्यवस्थापन कार्यान्वयनका लागि “चुरे संरक्षण तथा व्यवस्थापन ऐन” बनाउन आवश्यक पहल गरिनेछ । प्रदेश भित्र रहेका नदीजन्य पदार्थ जस्तै बालुवा, गट्टी, क्रसर उद्योगलाई व्यवस्थित गर्न आवश्यक ऐन, कानून निर्माण गरी कार्यान्वयनमा ल्याईनेछ ।

५४. मधेश प्रदेश भित्रका सांस्कृतिक तथा धार्मिक महत्वका सम्पूर्ण नदीनालाका पहिचान गरी सो को संरक्षण र सम्वर्द्धनका लागि संघीय सरकार र स्थानीय तह सँग समन्वय गरी “प्रदेश प्रमुख नदीनाला नियन्त्रण तथा जल संरक्षण कार्यक्रम” सञ्चालन गरिनेछ।
५५. नदी तथा सिंचाई सडकको दुबै किनारमा वृक्षारोपणको कार्यक्रम सञ्चालन गरिनेछ ।
५६. निजी, सार्वजनिक तथा राष्ट्रिय वनको दिगो व्यवस्थापन गरी वनजन्य उद्यम विकास मार्फत वन क्षेत्रबाट उल्लेखनीय रोजगारी र आय आर्जनका अवसरहरु सिर्जना गर्न समृद्धिका लागि वन कार्यक्रमलाई निरन्तरता दिईनेछ।
५७. राष्ट्रिय वनको उत्पादन तथा उत्पादकत्व अभिवृद्धिका लागि आवश्यक वन व्यवस्थापन पद्धती अवलम्बन गरिनेछ र सोबाट प्राप्त हुने वस्तुलाई न्यायोचित व्यवस्था मिलाईनेछ ।
५८. “जहाँ बाटो त्यहाँ रुख, त्यसले ल्याउँछ परम सुख” को नारालाई चरितार्थ गराउन स्थानीय तह समेतको समन्वय र सहकार्यमा सडक किनारमा विरुवा रोपी हरियाली प्रवर्द्धन गर्नुका साथै ग्रामीण तथा शहरी वन विकासमा जोड दिईनेछ।
५९. व्यवसायीकरण हुन सक्ने जडीबुटी एवं गैहकाष्ठ वन पैदावारहरुको पकेट क्षेत्र पहिचान गरी खेती प्रविधिको विकास, विस्तार र जडीबुटी प्रशोधन केन्द्रको स्थापना गरिनेछ ।
६०. “मधेश हरित प्रदेश” को अभियानलाई निरन्तरता दिन विभिन्न बहुउपयोगी प्रजातिहरुको बहुवर्षिय विरुवाहरु उत्पादन तथा वितरण गर्न प्रत्येक जिल्लामा स्थापित नर्सरीलाई व्यवस्थापन गरिनेछ । निजी क्षेत्रद्वारा स्थापित निजी नर्सरीहरुलाई विरुवाहरु उत्पादन तथा वितरण गर्न प्रोत्साहित गरिनेछ। राष्ट्रिय बृक्षारोपण दिवसको अवसरमा “एक नागरिक एक विरुवा” बृक्षारोपण अभियानको आरम्भ गरिनेछ।

६१. जैविक विविधताको दृष्टिकोणले महत्वपूर्ण वन क्षेत्र, सिमसार क्षेत्र वा अन्य भौगोलिक क्षेत्रलाई पर्यावरणीय दृष्टिकोणले हटस्पट घोषणा तथा व्यवस्थापन कार्यक्रमलाई निरन्तरता दिईनेछ।
६२. निजी, सार्वजनिक तथा नदी उकासका जग्गाहरु र विद्युत प्रसारण लाईन भित्र पर्ने वन क्षेत्रमा समेत पर्यटनका लागि इको पार्क तथा जडीबुटी, चरन विकास कार्यक्रमलाई प्रवर्द्धन गरिनेछ ।
६३. काठजन्य पदार्थको माँग र आपूर्तिबीचको सन्तुलन कायम गर्न र वन पैदावारमा आधारित उद्यम विकासका लागि प्रदेशमा निजी वनको विकास संरक्षण तथा व्यवस्थापन गर्न विशेष कार्यक्रम सञ्चालन गरिनेछ ।
६४. मानव-वन्यजन्तु सह-अस्तित्व कायम गर्ने गरी जैविक मार्गको पहिचान, व्यवस्थापन र क्षति न्यूनीकरण गर्न कार्यक्रम सञ्चालन गरिनेछ । पर्सा-कोशी जोड्ने जैविक मार्गको जोखिमयुक्त क्षेत्रहरुको नक्साङ्कन र व्यवस्थापनको लागि स्थानीय तह र समुदयसँगको सहकार्यमा कार्यक्रम ल्याईनेछ ।
६५. अतिक्रमित वन क्षेत्रको पहिचान तथा सोको तथ्याङ्क अध्यावधिक गर्न डिभिजन वन कार्यालय/सब डिभिजन वन कार्यालयहरुलाई डिजिटल तथा रिमोट सर्वेलेन्स प्रविधियुक्त वनाई वन अतिक्रमण नियन्त्रण गर्ने कार्ययोजना बनाई कार्यान्वयन गरिनेछ ।
६६. प्रदेश भित्रका जिल्लाका सदरमुकाम तथा शहरोन्मुख क्षेत्रमा “हरित शहर, स्वच्छ शहर” को रूपमा विकसित गर्न सघन शहरी तथा हरित पार्क कार्यक्रमलाई निरन्तरता दिईनेछ।
६७. चुरे क्षेत्रमा जलाशय निर्माण तथा मर्मत सम्भार गरी माटो कटान कार्यलाई नियन्त्रण,भूमिगत पुनर्भरण (Ground water recharge) गरी र भूमिगत जलस्तर (Ground Water Level) लाई उठाउने कार्य गरिनेछ ।
६८. जलवायु परिवर्तन न्यूनीकरण तथा अनुकूलन सम्बन्धी कार्यक्रमहरुलाई निरन्तरता दिईनेछ । प्रकृति, वातावरण वा जैविक विविधता माथि

नकारात्मक असर पर्न नदिन आवश्यक नीति तर्जुमा गरी प्रदेशलाई हरियालीयुक्त बनाउन विभिन्न कार्यक्रमहरू शुरु गरिनेछ ।

६९. परिस्थितिकीय (ecosystem) तथा पर्यटकीय महत्वका सिमसार, जलाशय, ताल, पोखरी लगायत चुरेको फेदीमा रहेका सरकारी र सार्वजनिक जग्गामा वन्यजन्तुको संरक्षण र पर्यापर्यटनको विकास गर्न वृक्षारोपण, पार्क निर्माण, जलाशय र भल पानी संकलन, पोखरी निर्माण, थिग्रायन नियन्त्रण, सिमसार पुनरोत्थान जस्ता कार्यक्रमहरू सञ्चालन गरिनेछ ।
७०. हैसियत विग्रेका वन क्षेत्रलाई व्यवसायिक कवुलियती वनको रुपमा दिई वन क्षेत्रको विकास गरिनेछ।
७१. वातावरणमैत्री अस्पताल, उद्योग तथा अन्य विकास निर्माण कार्यमा वातावरणीय अध्ययनको कार्यलाई निरन्तरता दिईनेछ।
७२. वातावरणीय प्रदुषणलाई व्यवस्थापन गर्न स्थानीय प्रशासनको सहयोगमा वातावरण निरीक्षण कार्यलाई अगाडि बढाईनेछ ।
७३. वातावरण मैत्री विद्युतीय सवारी साधनको प्रयोगलाई प्राथमिकता दिने नीति अवलम्बन गरिनेछ।
७४. संघीय सरकारको सहयोगमा प्रदेशभित्र वायू प्रदुषण मापन केन्द्र स्थापना गरिनेछ।साथै प्रदेशमा सञ्चालित उद्योगहरूबाट निस्कने प्रदुषण तथा फोहोरमैला विसर्जनका लागि वातावरणीय मापदण्डको नियमन कार्यलाई प्रभावकारी बनाईनेछ।
७५. प्रदेश भित्रको जलाधारको एकिकृत व्यवस्थापन तथा कार्यक्रमको प्रभावकारी कार्यान्वयनको लागि प्रदेश भू-तथा जलाधार संरक्षण ऐन/नियमावली ल्याईनेछ।
७६. “व्यवस्थित जलाधार, समृद्धिको आधार” भन्ने नारालाई सार्थक तुल्याउन नदी प्रणालीमा आधारित नदी तथा खहरे नियन्त्रण, पहिरो तथा भू-क्षय नियन्त्रणको लागि विभिन्न सरोकारवारवालाहरूसँगको समन्वय र सहकार्यमा जलाधार व्यवस्थापन गरिनेछ । स्थानीय श्रोत साधन र जैविक

अभियान्त्रिक (Bio-engineering) विधिको प्रयोगबाट कम खर्चिलो भू-संरक्षण प्रविधि मार्फत जलाधार व्यवस्थापन नीति लिईनेछ।

७७. चुरे तथा तराई मधेशको खेतीयोग्य भूमिको संरक्षण तथा व्यवस्थापनको लागि चुरे उत्थानशिल आयोजना समेतको सहकार्यमा नदी प्रणालीमा आधारित प्रभावकारी कार्यक्रम सञ्चालन गरिनेछ । यसको लागि मौजुदा भू तथा जलाधार व्यवस्थापन कार्यालयहरूको संगठन संरचना परिमार्जन गरी प्रदेश सरकारको “चुरे जोगाउ, मधेश बचाउ” भन्ने अभियानलाई निरन्तरता दिईनेछ।
७८. नदी उकास जग्गाहरूको पहिचान तथा संरक्षण र व्यवस्थापनको लागि उपयुक्त प्रविधिको पहिचान गरी आवश्यक कार्यक्रम कार्यान्वयनमा ल्याईनेछ।
७९. खाली सरकारी जग्गा तथा नदि नियन्त्रणको लागि निर्माण भएको वा हुने तटबन्धको स्थायित्व तथा सवलीकरणको लागि वातावरणीय महत्वका बहुउपयोगी वोट विरुवाको वृक्षारोपण कार्यलाई प्राथमिकता दिई को विकास गरिनेछ ।
८०. स्थानीय कच्चा पदार्थमा आधारित लघु घरेलु साना तथा मझौला उद्योगहरूलाई प्रवर्द्धन गरिनेछ । मूल्य श्रृंखलामा आधारित उधमशील र उत्पादनशील संस्कृतिको विकास गरी लघु तथा साना उद्योगहरूको मझौला तथा ठूला उद्योगहरूसँग सम्बन्ध कायम गरिनेछ ।
८१. घरेलु तथा साना उद्योगहरूको प्रवर्द्धन गर्न विभिन्न सरोकारवालाहरूको सहयोगमा सीप तथा उद्यमशीलता विकास तालिम, सूचना प्रवाह, प्रविधि हस्तान्तरण, लगानीमैत्री वातावरणको निर्माण, औद्योगिक मेला, एक्सपो सञ्चालन गर्नुको साथै उद्यमीहरूको लागि सहुलियतपूर्ण ऋणकोलागि सहजीकरण गरिनेछ।
८२. प्रदेशमै लगानीको माध्यमबाट पुँजी तथा बौद्धिक सम्पतिको उत्पादनमूलक क्षेत्रमा प्रयोग गरी स्वरोजगारका अवसरहरू सृजना गर्न प्रोत्साहित गरिनेछ । लगानीमैत्री औद्योगिक वातावरण निर्माण गर्न औद्योगिक र व्यापारिक

प्रक्रियाहरूलाई सरलीकृत, पारदर्शी एवं विश्वासिलो बनाईनेछ । यसका लागि प्रदेश सरकारको नीति नियम र कार्यशैलीमा समसामयिक परिमार्जन, बजारको उपलब्धता, प्रतिस्पर्धाको स्वरूप, वित्त प्रबन्ध, मजदुर सम्बन्ध, श्रम उत्पादकत्व, औद्योगिक पूर्वाधारको अवस्था, दक्ष जनशक्तिको उपलब्धता, नवीनतम प्रविधिको उपयोग, कच्चा पदार्थको भण्डारण, तुलनात्मक लाभका क्षेत्रहरूको पहिचान गरी यथार्थपरक र व्यवहारिक कार्यनीतिक योजना बनाई कार्यक्रम सञ्चालन गरिनेछ ।

८३. “मधेश प्रदेशको पर्यटन पूर्वाधार, आन्तरिक पर्यटनको आधार” भन्ने नारालाई सार्थक तुल्याउन प्राथमिकताका प्रदेशका साथ धार्मिक, सांस्कृतिक, ऐतिहासिक तथा प्राकृतिक महत्वका पूर्वाधारको जिर्णोद्धार, विकास र प्रबर्द्धन गर्न दीर्घकालिन प्रभाव र परिणाम दिने ठुला लगानीका “एक जिल्ला एक नवीनतम पर्यटकीय गन्तव्य” को कार्यनीति लिई प्रदेशको गुरुयोजना तर्जुमा गरी वार्षिक तथा वहुवर्षिय कार्यक्रमलाई निरन्तरता दिईनेछ ।
८४. पर्सा जिल्लाको प्रसिद्ध बौद्ध धार्मिक स्थल भिष्वा मठलाई बिरगंज महानगरपालिकाको सहकार्यमा पर्यटकीय गन्तव्य स्थलको रूपमा विकास गरिनेछ।
८५. विभिन्न धार्मिक तथा पर्यटकीय स्थलहरू: कन्चन वन, पर्साको ठोरी, सौतनिया पोखरी, मंगलनाथ महादेव मन्दिर, गेउरकी माई, सप्तरीको मरौटी, चन्द्र भोगा जुडपनिया, दिनाराम भद्री, डाकनेश्वरी मन्दिर, लालेश्वरनाथ महादेव, शखडा भगवति, कंकालिनी, शम्भुनाथ, सल्हेश फुलवारी, सल्हेश मन्दिर, धनुषाधाम, दुरबासा ऋषि, जनकपुरधाम, विद्यापति डिह, रौजामजार, सती बिहुला, मटिहानी, जलेश्वर महादेव, सिमरौनगढ, महागढीमाई, मुक्तेश्वरनाथ मन्दिर, पारसनाथ मन्दिर, पडौलस्थान, रौतहटको शिवनगर महादेव मन्दिर, पर्साको भट्टा मन्दिर लगायत अन्य धार्मिक तथा पर्यटकीय स्थलको रूपमा व्यवस्थित गर्ने कार्यलाई निरन्तरता दिईनेछ ।

८६. नेपालमा सबै भन्दा बढी बली प्रदान हुने एकमात्र गढीमाई मन्दिरको गुरुयोजना बनाई विशेष महत्त्वका साथ आवश्यक पूर्वाधारहरु निर्माण गरिनेछ ।
८७. पर्यटकीय विशेष गन्तव्यको रूपमा हरित पैदल मार्ग, पर्यटकीय हरित उद्यानको निर्माण गरिनेछ । धनुषाधाम संरक्षित वनलाई प्रदेशकै लागि गौरव हुने “जैविकपार्क तथा वन्यजन्तु उद्दार केन्द्र” को रूपमा विकास गरिनेछ ।
८८. मिथिला माध्यमिकी परिक्रमाका पराउ स्थलहरु तथा रामायण सर्किटसँग जोडिएका स्थललाई राष्ट्रिय तथा अन्तरराष्ट्रियस्तरमा प्रचार-प्रसार तथा ब्रांडिङ्ग गर्न उक्त स्थलहरुको बृहत् विकास गरी पर्यटन प्रवर्द्धन कार्यक्रमहरु सञ्चालन गरिनेछ।
८९. मधेश प्रदेश भित्रका भाषा, संस्कृति, परम्परागत मौलिक कला, लोक-संगीत, लोक-नृत्य, नाट्य, साहित्यको संरक्षण, सम्बर्द्धन तथा प्रवर्द्धन गरी पर्यटकीय आकर्षण बढाउन कार्यक्रम तर्जुमा गरी कार्यान्वयन गरिनेछ।
९०. वैदेशिक रोजगारबाट फर्किएका युवा जनशक्तिसँग भएका सीपलाई सदुपयोग गरी स्वदेश मै आयआर्जनका बाटो खुलाउन सीपविकास तालिम, प्राविधिक सहयोग, अनुदानमा आधारित ऋण जस्ता कार्यक्रमहरु सञ्चालन गरिनेछ।
९१. पर्सा राष्ट्रिय निकुञ्च र कोशी टप्पु वन्यजन्तु आरक्षलाई वन्यजन्तु र पंक्षी अवलोकन जंगल सफारी लगायतका क्रियाकलापको गन्तव्यको रूपमा विकास गर्न जोड दिईनेछ ।
९२. निजी क्षेत्रको नेतृत्वमा कृषि पर्यटन, पर्या-पर्यटन र सामुदायिक पर्यटन प्रवर्द्धनको लागि नीतिगत सुधार, पूर्वाधार निर्माण र जनशक्ति विकास तथा क्षमता अभिवृद्धिको कार्यक्रम सञ्चालन गरिनेछ ।
९३. संघीय सरकार स्थानीय तह एवं सरोकारवालाहरुसँगको समन्वय र साझेदारीमा “पूर्ण सुरक्षित मातृत्व प्रदेश” , पूर्ण खोप युक्त प्रदेश ” , “कुपोषण मुक्त प्रदेश” बनाउन प्रदेश सरकार प्रतिबद्ध रहनेछ ।

९४. स्वास्थ्य सेवालाई जनस्तर सम्म पुर्याउन “स्वास्थ्य सुधार योजना” को रूपमा पालिकाहरुसंगको समन्वय र सहकार्यमा उपलब्ध स्रोत साधनले भ्याएसम्म प्राथमिक स्वास्थ्यकेन्द्रहरु (PHC) मा कम्तिमा एक जना एम. बी.बी.एस. चिकित्सकको सेवा उपलब्ध गराईनेछ ।
९५. विपन्न तथा आर्थिक अवस्थाका कारण अस्पताल सम्म पुग्न नसक्ने प्रदेशका गरीब नागरिकहरुलाई अस्पताल सम्म ल्याई उपचार सुविधा उपलब्ध गराउने नीति अङ्गीकार गरिने छ । गरीब नागरिक द्वारा आफ्नो स्वास्थ्य उपचारमा गरिने खर्चलाई न्यूनीकरण गर्न आवश्यक नीतिगत सुधार गरि कार्यक्रम सन्चालन गरिनेछ ।
९६. जेष्ठ नागरिकलाई सर्वसुलभ रूपमा स्वास्थ्य सेवा उपलब्ध गराउन सरकारी अस्पतालहरुमा विरामी दर्ता गर्दा शुल्क नलाग्ने तथा प्रदेश तथा स्थानीय तहका ल्यावहरुमा निः शुल्क परीक्षण गरिनेछ ।
९७. प्रदेशमा संचालित वृद्धा आश्रम, बालगृह, मानवसेवा आश्रममा आश्रित व्यक्तिहरुको स्वास्थ्य परीक्षण र उपचारको लागि घुम्ती स्वास्थ्य सेवा संचालन गरिनेछ ।
९८. मधेश प्रदेश सरकारले ६० वर्ष माथिको नागरिकलाई आँखा, दाँत र कानको फ्री चेकअप गरिने व्यवस्था मिलाउनेछ ।
९९. रक्तचाप, मधुमेह तथा अन्य नसर्ने रोगको प्राथमिक परीक्षण तथा सचेतना वृद्धिका लागि पालिकाहरुसंगको सहकार्यमा “मुख्यमन्त्री घरदैलो स्वास्थ्य सेवा कार्यक्रम” संचालन गरिनेछ ।
१००. प्रदेश स्तरमा बाल अस्पताल स्थापना तथा सञ्चालनको लागि संघीय सरकारसँग पहल गरिने छ । बारा जिल्लाको झिटकैयामा सरुवा रोग अस्पताल निर्माण गरिनेछ ।
१०१. क्यान्सर रोगको उपचारका लागि प्रदेशमा क्यान्सर अस्पताललाई थप सुदृढिकरणका लागि संघीय सरकारसँग पहल गरिनेछ ।
१०२. मधेश स्वास्थ्य विज्ञान प्रतिष्ठानमा चिकित्सा शिक्षाको अध्ययन अध्यापन कार्य प्रारम्भ भएको विदितैछ । यस प्रतिष्ठानलाई प्रादेशिक गौरवको

आयोजनाको रूपमा विकसित गर्न गुरुयोजना बनाई क्रमशः कार्यान्वयन गर्दै लगिनेछ । प्रतिष्ठानमा विशिष्टकृत सेवाहरू प्रदान गर्न (हृदय रोग, क्यान्सर, D.R.T.B जेरियाट्रिक तथा मानसिक रोगहरू उपचार केन्द्र) संस्थागत सुधार जनशक्तिको प्रबन्ध एवं आवश्यक पूर्वाधारहरूको निर्माण गरिनेछ ।

१०३. ६ वटा जिल्लामा रहेका प्रादेशिक अस्पतालहरूमा विशेषज्ञ सेवा संचालनमा ल्याउन Physiotherapy and Dialysis लगायतका सेवाहरू संचालन गरी १०० वेडको अस्पतालमा परिणत गरिनेछ र सिरहा जिल्ला स्थित प्रादेशिक अस्पताल, सिरहालाई १५० वेडमा र धनुषाको डुमरिया, पर्साको पोखरीया, सप्तरीको भारदह अस्पतालहरूलाई ५० वेडमा स्तरोन्नती गरिनेछ ।
१०४. प्रदेश जनस्वास्थ्य प्रयोगशालामार्फत आठ वटै जिल्लामा रहेका विभिन्न स्वास्थ्य प्रयोगशालाहरूको सुदृढीकरण तथा गुणस्तर अभिवृद्धिको लागि पूर्वाधार निर्माण, थप जनशक्ति र उपकरणको व्यवस्था गरिनेछ ।
१०५. ब्लड बैंक सेवालालाई नयाँ प्रविधि सहित सुदृढीकरण तथा आधुनिकीकरण गरी सञ्चालन गरिनेछ ।
१०६. गुणस्तरीय स्वास्थ्य सेवामा हरेक वर्ग, जाती तथा समुदायको पहुँच सुनिश्चित गर्न स्वास्थ्य क्षेत्रको लैङ्गिक समानता तथा सामाजिक समावेशिकरण रणनीति, २०७८ प्रभावकारी रूपले कार्यान्वयन गरिनेछ ।
१०७. प्रदेश भित्रका सबै अस्पताल र स्वास्थ्य सेवा केन्द्रहरूले प्रदान गर्ने स्वास्थ्य सेवाहरूको न्यूनतम मापदण्ड तोकी सो को पालनाको लागि नियमित अनुगमन गरिनेछ ।
१०८. स्वास्थ्य सेवालालाई थप बिस्तार गर्न आयुर्वेद, योग, होमियोप्याथी तथा अन्य बैकल्पिक उपचार पद्धतिको विस्तार गरिनेछ र सो को लागि चाहिने आवश्यक उपकरण तथा विशेषज्ञ सेवाको व्यवस्था गरिनेछ । प्रादेशिक आयुर्वेद तथा वैकल्पिक चिकित्सालयहरू मध्ये भौतिक पूर्वाधार प्राप्त रहेका जिल्लाहरूलाई १० वेडको अस्पतालमा स्तरोन्नती गरिनेछ ।
१०९. मोबाईल ट्रमा अस्पताल संचालनका लागि प्रकृया अगाडी बढाईनेछ ।

११०. मलेरीया, फाइलेरीया, कालाजार, क्षयरोग, कुष्ठरोग, डेंगु लगायतका रोगहरुको रोकथाम नियन्त्रण एवं निवारणका लागि आधुनिक प्रभावकारी कार्यक्रमहरु समुदाय स्तरसम्म सञ्चालन गरिनेछ ।
१११. प्रदेश अन्तर्गत दलित तथा विपन्न विद्यार्थीहरुलाई अ.न.मी., स्टाफ नर्स, हेल्थ असिष्टेण्टको प्राविधिक तालिमको लागि मधेश स्वास्थ्य विज्ञान प्रतिष्ठानसँग समन्वय गरिनेछ।
११२. दलितहरुको क्षमता अभिवृद्धि र आर्थिक उपार्जनका लागि सम्बन्धित निकायसँग समन्वय गरी सीपमूलक तालिमको व्यवस्था गरिनेछ ।
११३. प्रदेशमा रहेको जनसांख्यिक लाभशको उपयोग गरी स्वदेश तथा विदेशमा समेत रोजगारीको अवसर सिर्जना गर्न व्यवसायीक तथा प्राविधिक क्षेत्रमा अर्धदक्ष तथा दक्ष जनशक्ति उत्पादन गर्न आवश्यक नीतिगत, कानुनी, संस्थागत व्यवस्था सहितको प्रशिक्षण कार्यक्रम सञ्चालन गरिनेछ ।
११४. प्रत्येक जिल्लाका १/१ वटा विद्यालयलाई नमूना विद्यालयको रूपमा विकास गर्न राष्ट्रिय स्तरमा ख्याती प्राप्त विद्यालयहरूसँग व्यवस्थापकीय सम्झौता गरिनेछ र आवश्यकता अनुसार भौतिक तथा समाजिक पूर्वाधार निर्माण एवं क्षमता विकासका कार्यक्रमहरु सञ्चालन गरिनेछ ।
११५. मधेश विश्वविद्यालयको सम्बन्धनमा प्रत्येक जील्लामा एउटा कन्या आवासीय कलेज स्थापना गरिनेछ ।
११६. निरक्षरता प्रदेश विकासको बाधक र सामाजिक रुपान्तरणको चुनौतिको रूपमा रहेकोले स्थानीय तहसंगको सहकार्यमा यूवा स्वयंसेवक, विद्यार्थी तथा विद्यालय समेतको परिचालन गरी "प्रदेश साक्षर अभियान" कार्यक्रम सञ्चालन गरिनेछ।
११७. नागरिकको गुणस्तरीय शिक्षाको हकलाई आत्मसात गर्दै प्रदेश भित्र रहेका विद्यालयहरुको भौतिक तथा अन्य पूर्वाधारहरुलाई क्रमिक रूपमा विकास गर्दै लगिनेछ । साथै विद्यालय शिक्षामा नविनतम सूचना प्रविधि तथा स्थानीय भाषाहरुको प्रयोग गरी टेली शिक्षा प्रणालीको शुरुवात गरिनेछ ।

११८. गुणस्तरीय शिक्षाको लागि संघीय सरकार र स्थानीय तहहरूको समन्वय तथा सहकार्यमा शिक्षकहरूको क्षमता अभिवृद्धि कार्यक्रम सञ्चालन गरिनेछ। शिक्षाको गुणस्तरीयता अभिवृद्धि गर्न योगदान दिनु भएका शिक्षकहरूको कदर गर्दै वस्तुपरक आधारमा “एक पालिका एक उत्कृष्ट शिक्षण अभियान” अन्तर्गत एक एक जना शिक्षकलाई पुरस्कृत गर्ने व्यवस्था मिलाईनेछ ।
११९. प्रदेशभित्रका सबै विद्यालयहरूको खानेपानी र सरसफाई स्वच्छताको लागि अनलाइन डाटावेस तयार गरिनेछ र सोको लागि आवश्यक पूर्वाधार निर्माणतर्फ क्रमशः कार्यान्वयन गरिनेछ ।
१२०. गुणस्तरीय शिक्षाको लागि त्रिपक्षीय (विद्यार्थी, अभिभावक र शिक्षक) बीचको सम्बन्धलाई प्रभावकारी रूपमा कार्यान्वयन गर्ने नीति लिईनेछ।
१२१. सामाजिक रुपान्तरण तथा लैङ्गिक सशक्तिकरणका लागि मुख्यमन्त्री “बेटी पढाउ, बेटी बचाउ” अभियान अन्तर्गत छोरी बीमा, छात्रवृत्ति, लोक सेवा आयोग तयारी कक्षा, साइकिल वितरण लगायत छोरी माथि समाजमा रहेका विभेदको अन्तकोलागि विभिन्न कार्यक्रमहरू सञ्चालन हुँदै आइरहेको छ । यस कार्यक्रमलाई निरन्तरता दिदै यस अभियान अन्तर्गत कक्षा आठमा अध्ययनरत छात्राहरूलाई साइकल खरिदको लागि विद्यालयमा अनुदान रकम उपलब्ध गराईनेछ । यस्तै प्रदेशका सामुदायिक विद्यालयहरूमा कक्षा १२ मा अध्ययनरत छात्राहरूलाई कम्प्युटर प्रविधिमा पहुँच पुर्याउन एक थान ल्यापटप सहयोग स्वरूप उपलब्ध गराईनेछ र कक्षा ८ देखि १० सम्म अध्ययनरत बालिकाहरूलाई मासिक रूपले निःशुल्क सेनेटरी प्याड र सोको नियमित अनुगमन शिक्षा तथा समाज कल्याण मन्त्रालयबाट हुनेछ ।
१२२. “मुख्यमन्त्री स्वच्छता अभियान” अन्तर्गत संचालित कार्यक्रमहरूलाई यसै आ.व. २०८०/०८१ भित्र प्रथमिकतामा राखी सम्पन्न गर्ने र यस अभियानलाई अझ थप सवलीकरण एवं प्रभावकारी बनाउन पालिकाहरूसंग

- समन्वय गरी टोल टोल मा “फोहोर मलाई” भन्ने स्वच्छता अभियान चलाईनेछ ।
१२३. प्रारम्भिक बाल समूहका बालबालिका (३ देखि ४ बर्ष) लाई प्रारम्भिक विकासको अनुभव सहित कक्षा १ मा भर्ना गराउने नीति लिईनेछ । यसका लागि समुदायिक विद्यालयमा संचालित प्रारम्भिक बालविकास केन्द्रहरुको भौतिक तथा शैक्षिक वातावरणलाई बालमैत्री बनाईनेछ ।
१२४. प्रत्येक जिल्लामा जिल्लास्तरीय खेलकुद रंगशाला निर्माण गरिने तथा ११ औं राष्ट्रिय खेलकुद मधेश प्रदेशमा संचालन हुने कार्यक्रम रहेकोले सो को लागि आवश्यक पूर्वाधारहरु निर्माण गरिनेछ ।
१२५. साम्भाव्यताको आधारमा प्रदेश भित्र फन पार्क निर्माणको लागि आवश्यक प्रकृया शुरु गरिनेछ।
१२६. प्रत्येक वर्ष श्रम बजारमा प्रवेश गर्न तर रोजगारको अवसरबाट बञ्चित युवाहरुलाई नवीन उद्यम मार्फत स्वरोजगार प्रदान गर्न सीप स्रोत र साधन उपलब्ध गराउने गरी “ गरीखाने अभियान” सञ्चालन गरिनेछ ।
१२७. डोम, मुसहर, चमार, दुषाध र हलखोर जातिका बाल बालिकाहरुलाई विद्यालयमा ल्याउन र टिकाउने दरलाई अभिवृद्धि गर्न दलित शिक्षा अभियान अन्तर्गत प्रत्येक बाल बालिकाको खातामा शिक्षा बिजक रकम उपलब्ध गराईनेछ ।
१२८. मधेश प्रदेशको पिछडावर्गको हकहित संरक्षण एवं सशक्तिकरणकालागि विशेष कार्यक्रमहरु सञ्चालन गरिनेछ र संस्थागत संरचना निर्माण गरिनेछ।
१२९. दिगो विकास लक्ष्य तथा समृद्ध मधेश प्रदेशको परिकल्पनालाई सार्थक तुल्याउन प्रदेश मानव संसाधन आवश्यकता प्रक्षेपण तथा मानव श्रोत विकास योजना निर्माण, कार्यान्वयन तथा नियमन गरिनेछ ।
१३०. दलित, विपन्न तथा जेहेन्दार विद्यार्थीहरुको उच्च शिक्षा (प्राविधिक सहित) मा पहुँच बृद्धि र निरन्तरताको लागि छात्रवृत्तिको व्यवस्था गरिनेछ ।

१३१. विद्यालय बाहिर रहेका सबै बालबालिकाहरूलाई विद्यालय भर्ना गर्ने अभियानलाई सबै राजनीतिक दल, बुद्धिजीवी, समाजसेवी, सरकारी तथा गैरसरकारी निकायहरूको साझेदारीमा निरन्तरता दिदै बालबालिकालाई विद्यालय भर्ना गरि प्रत्येक स्थानीय तहले आफ्नो भौगोलिक क्षेत्रभित्र विद्यालय बाहिर विद्यालय उमेर समुहका बालबालिका नरहेको कार्यक्रम सञ्चालन गरिनेछ ।
१३२. अपांगता भएका बालबालिकाहरूको शिक्षामा पहुँच वृद्धिका लागि अपांगताको प्रकृति अनुसार प्रत्येक जिल्लामा कम्तिमा एउटा विशेष विद्यालय वा सामुदायिक विद्यालयमा श्रोत कक्षाको स्थापना र विकास गरिनेछ । सांकेतिक भाषा तथा ब्रेललिपीका पाठ्यपुस्तक पढाउनका लागि आवश्यकतानुसार दक्ष शिक्षकको व्यवस्था मिलाईनेछ ।
१३३. समाजमा अनुशासन कायम गर्न, शारीरिक तथा मानसिक स्वास्थ्यमा साकारात्मक परिवर्तन ल्याउन विद्यालय वा समुदायतह देखि प्रादेशिक स्तरसम्म खेलकुदका क्रियाकलापहरू सञ्चालन गर्नुको साथै आवश्यक पूर्वाधारहरूको क्रमिक रूपमा निर्माण गरिनेछ ।
१३४. प्रदेश भरिका युवा शक्ति क्षमता र योग्यताको पहिचान गरी युवा शक्तिको समुचित सदुपयोगको लागि प्रदेश युवा नीति तर्जुमा गरिनेछ । प्रदेशका युवा शक्तिहरूलाई मूल प्रवाह तथा साकारात्मक बाटोतर्फ उन्मुख हुन अझ प्रेरित गर्न प्रदेशका आठ वटै जिल्लामा युवा परामर्श केन्द्रको स्थापना गरिनेछ ।
१३५. ज्येष्ठ नागरिकको सुरक्षा सम्मान र स्वास्थ्य परिक्षणको लागि विशेष सहयोगको कार्यक्रम ल्याईनेछ र उनीहरूको मनोरञ्जनको लागि दिवासेवा केन्द्रहरू सञ्चालन गरिनेछ ।
१३६. घर परिवार र आफन्तविहिन भई सडक आश्रित बनेका, आफ्नो लागि आफैँ केही गर्न नसक्ने अवस्थामा रहेका, हेरचाह र पालनपोषण गरि दिने समेत कोही नभएका अनाथ, अपाङ्ग, अशक्त, असहाय मानवहरूको मानवोचित व्यवस्थापन गर्न प्रदेश सरकारले अभिभावकत्व प्रदान गर्नेछ ।

१३७. मधेश प्रदेशका प्राय महिलाहरू भान्साको काममा खटिनुपर्ने अवस्था भएको तर गरिब परिवारको भान्सामा ईन्धनको लागि गोवरबाट बन्ने गुँईठा, गोर्हा प्रयोग हुने र महिलाको स्वास्थ्यमा प्रतिकूल असर पर्ने भएकोले प्रदेश भित्रका गुँईठा, गोर्हा प्रयोग गर्ने गरिब, दलित तथा अति सिमान्तकृत परिवारका लागि “धुवाँमुक्त भान्सा अभियान” अन्तर्गत प्रदेश सरकारको समन्वय र सहयोगमा स्थानीय तह मार्फत सुधारिएको चुल्हो वितरण गरिनेछ भने विधुत्तिय पूर्वाधार भएको स्थानहरूमा अति विपिन्न परिवारहरूका लागि “एक परिवार, एक विद्युतीय चुल्हो” कार्यक्रम सञ्चालन गरिनेछ ।
१३८. प्रदेश स्तरीय सारभूत लैंगिक समानता नीति तथा बालबिबाह बिरुद्धको १० बर्षे रणनीतिक योजना स्थानीय तहको समन्वय र सहकार्यमा कार्यान्वयनमा ल्याईनेछ।
१३९. बालबालिका घरमुली भएको परिवार पहिचान गरी उनीहरूलाई आवश्यक सहयोग उपलब्ध गराउने र मनोपरामर्श सेवा समेत उपलब्ध गराईनेछ ।
१४०. महिला सशक्तिकरण कार्यक्रममार्फत महिलाहरूलाई मूलप्रवाहीकरणमा ल्याईनेछ । महिलाहरूलाई सामाजिक, न्यायिक एवं आवश्यक अनुसारका सहायता प्रदान गर्न प्रदेशका आठवटै जिल्लाहरूका जिल्ला स्वास्थ्य केन्द्रमा महिला सहयोग केन्द्र स्थापना गरिनेछ ।
१४१. प्रदेश स्तरीय सारभूत लैङ्गिक समानता नीति, दाईजो प्रथा उन्मुलन नीति, बोक्सी आरोप र बालविवाह सम्बन्धी जागरुक अभियान सम्बन्धी नीति तथा रणनीतिहरू स्थानीयतहको समन्वय र सरोकारवालाहरूसंगको सहकार्यमा कार्यान्वयन गरिनेछ ।
१४२. फरक क्षमता भएका व्यक्तिहरूको हकहित संरक्षण तथा सशक्तिकरणको लागि गैर सरकारी संस्थाहरूसंग समन्वय गरिनेछ। फरक क्षमता भएका नागरिकहरूको सीप, कला, क्षमता विकास गर्ने र प्रतिभा भएका तर लुकेर बसेका प्रतिभाहरूलाई प्रोत्साहन गर्न आवश्यक पहल तथा बजारीकरणमा सहयोग गरिनेछ ।

१४३. यौनिक तथा लैङ्गिक अल्पसंख्यकहरूको लागि आवश्यकता र मागको आधारमा सीपमुलक तालिम प्रदान गर्नुका साथै अल्पसंख्यकहरू प्रति सामाजमा देखिएका रुढिवादी परम्परा विरुद्ध सामाजिक व्यवहारमा परिवर्तन ल्याउन आवश्यक कार्यक्रम सञ्चालन गरिनेछ ।
१४४. घरघरमा स्वच्छ खानेपानी पुर्याउने अभियानलाई निरन्तरता दिईनेछ र “राष्ट्रिय खानेपानी गुणस्तर मापदण्ड २०६२” कार्यान्वयन गरी जिल्ला स्थित डिभिजन, सब- डिभिजन खानेपानी कार्यालयहरूमा खानेपानी गुणस्तर परीक्षण प्रयोगशालाको स्थापना र सुदृढीकरण गरिनेछ ।
१४५. स्वच्छ खानेपानी सुविधा पुर्याउन “स्वच्छ जल, स्वस्थ जीवन” खानेपानी योजनालाई स्थानीय सरकार र सरोकारवालाहरूको समन्वय र सहकार्यमा प्राथमिकता साथ सञ्चालन गरिनेछ ।
१४६. वातावरणीय सरसफाई एवं स्वच्छता प्रवर्द्धन गर्न दिगो वातावरणीय सरसफाई कार्यक्रम अन्तर्गत स्थानीय तहसंग समन्वय गरी जनचेतना अभिवृद्धि र सार्वजनिक शौचालय निर्माण र मर्मत सम्भार गरिनेछ ।
१४७. प्रदेश सरकारले आत्मसात गरेको “हाम्रो प्रदेश, उज्यालो प्रदेश” को नारालाई सार्थकता प्रदान गर्न लाई सार्वजनिक निजी साझेदारी नीति अन्तर्गत प्रवर्द्धन गरिनेछ ।
१४८. “जहाँ सडक, त्यहाँ विकास” को नारालाई सार्थकता प्रदान गर्न विभिन्न जिल्लाहरूमा विस्तृत संभाव्यता अध्ययन गरी प्रदेश लोकमार्ग, प्रदेश सहायक मार्ग र स्थानीय सडकहरूको पहिचान गरी सडक तथा पुलहरूको विस्तृत इन्भेन्ट्री रिपोर्ट तयार गरिनेछ । प्रदेश सरकारबाट निर्मित तथा स्तरोन्ति भएका सडकहरूलाई नियमित, आवधिक तथा अति आवश्यक भएमा आकस्मिक मर्मत समेत गरी दिगो रूपमा सञ्चालन गरिनेछ ।
१४९. बेरोजगारीको समस्यालाई समाधान गर्नका लागि सरकारले हाल भई रहेका कार्यक्रमहरूलाई समय सापेक्ष रूपमा परिमार्जन गर्दै रोजगारीमा युवा, महिला, दलित, सीमान्तकृत, लोपोन्मुख, पछाडि परेका समुदाय, अपाङ्गता

भएका व्यक्ति तथा उनका परिवारका सदस्यहरूलाई स्वदेशमै रोजगारीमा पहुँच गरिनेछ ।

१५०. प्रादेशिक सडक निर्माणको लागि “एक निर्वाचन क्षेत्र एक सडक” कार्यक्रम अन्तर्गत प्रत्येक निर्वाचन क्षेत्रमा कम्तीमा ५-५ कि.मि. सडकहरू कालोपत्रे गरिने कार्यलाई निरन्तरता दिईनेछ । आवश्यकता अनुसार सडक पुल निर्माण गरिनेछ ।
१५१. संघीय सरकारबाट प्राप्त हुने समानिकरण अनुदान, सशर्त अनुदान र सम्पूरक तथा विशेष अनुदानबाट संचालित योजनाहरूलाई बहुवर्षिय खरिद गुरुयोजना तयार गरी अनुदान बढाउन पहल गरिनेछ ।
१५२. संघीय सरकारबाट हस्तान्तरण गरिएका योजनाहरू सम्पन्न गर्नको लागि संघीय सरकारबाट आवश्यक बजेट विनियोजन गर्न पहल गरी समयमा नै प्रदेश सरकारबाट योजना सम्पन्न गर्न जोड दिईनेछ ।
१५३. पालिका केन्द्रहरूलाई प्रदेश राजधानीसँग पक्की सडक सञ्जाल मार्फत जोडनको लागि वैदेशिक सहयोगमा “प्रादेशिक एवं स्थानीय सडक सुधार कार्यक्रम” सञ्चालन गरिनेछ ।
१५४. पर्सा देखि सप्तरी जिल्ला सम्मको “मधेश शहिद लोकमार्ग” को निर्माण कार्यलाई अगाडी बढाईनेछ।
१५५. तत्काल सडक पुल निर्माण गर्न नसकिने स्थानहरूमा झोलुङ्गे पुल सम्बन्धी अध्ययन गरी निर्माण कार्य अगाडी बढाईनेछ साथै स्थानीय तहबाट निर्माण गरिने झोलुङ्गे पुल निर्माण कार्यमा प्रदेश सरकारबाट प्रदान गरिने सहयोगलाई निरन्तरता दिईनेछ ।
१५६. मधेश प्रदेश अन्तर्गत रहेको पूर्वपश्चिम राजमार्गका विभिन्न स्थानमा VFTC (Vehicle Fitness Test Center) स्थापनाका लागि संघीय सरकारसंग समन्वय गरी प्रक्रिया अगाडी बढाईनेछ ।
१५७. यातायात क्षेत्रको संरचनागत तथा कार्य प्रणाली सुधार अन्तर्गत मधेश प्रदेशका सबै जिल्लाहरूमा नवीतम प्रविधि जडितका उपकरण सहित

- यातायात कार्यालयहरूको आफ्नो भवन निर्माण गरी संचालनमा ल्याईनेछ ।
१५८. प्रदेशभिन्न सडक दुर्घटना न्यूनीकरण गर्न ट्राफिक प्रहरीसँगको सहकार्यमा सवारी साधनको नियमित चेकजाँच, सचेतना र अभिमुखिकरण कार्यक्रमहरू निरन्तरता दिईनेछ।
१५९. प्रत्येक जिल्ला सदरमुकाममा सञ्चालित दलित छात्रावास र जेष्ठ नागरिक आवास कार्यक्रमलाई सम्पन्न गरी क्रमशः स्थानीय तहसम्म विस्तार गरिनेछ।
१६०. प्रथम चरणमा जनता आवास कार्यक्रम अन्तर्गत सञ्चालित डोम, मुसहर, मेस्तर र हलखोरको आवास निर्माण कार्यलाई निरन्तरता दिदै क्रमशः अन्य अति विपन्न, सुकुमवासी, दलित तथा लोपोन्मुख समुदायसम्म पुर्याईनेछ । साथै संचालनमा रहेका स्व. महेन्द्र नारायण निधि आवास कार्यक्रमलाई निरन्तरता दिईनेछ ।
१६१. प्रदेश सरकारद्वारा निर्माण गरिने भौतिक संरचनाहरू लैङ्गिकमैत्री, अपाङ्गमैत्री र बालमैत्री बनाउन विशेष जोड दिईनेछ ।
१६२. अस्वाभाविक मूल्यवृद्धि, कालोबजारी तथा कृत्रिम अभाव नियन्त्रण गर्न संघीय सरकार र पालिकाहरूको समन्वयमा नियमित अनुगमन गरी उपभोक्ता हक अधिकारको संरक्षण गरिनेछ ।
१६३. प्रदेश सरकारले रेमिट्यान्सको आयलाई उत्पादनशील क्षेत्रमा लगानी गर्न सक्ने आवश्यक वातावरण तयार गर्नेछ । वैदेशिक रोजगारमा गएका परिवारको सामाजिक सुरक्षा, स्वास्थ्य तथा शिक्षामा सहज पहुँचको लागि नीति ल्याईनेछ।
१६४. सुरक्षित बेटी अभियान, बाल हिंसा, महिला हिंसा विरुद्ध प्रतिरोधात्मक तथा उपचारात्मक कार्यक्रमहरूको सफल कार्यान्वयनको लागि प्रहरी, स्थानीय तह तथा विद्यालयहरू सँगको सहकार्य गरिनेछ । बालबालिकाहरूलाई आफ्नो आत्मरक्षाको लागि self defense training को व्यवस्था गरिनेछ ।

१६५. संघ, प्रदेश तथा स्थानीय तह एवं अन्य सरोकारवालाहरूको समन्वयमा लागु औषध ओसार पसार तथा दुर्व्यसन रोकथाम तथा नियन्त्रण कार्यक्रमलाई थप प्रभावकारी बनाई स्वस्थ, सभ्य र सुरक्षित समाज निर्माण गरिनेछ ।
१६६. बिपद् जोखिम न्यूनिकरणका लागि पूर्व तयारी, खोज तथा उद्धार, राहत, पुर्नस्थापना, पुननिर्माण लगायतका चक्रीय कार्यक्रमलाई सरोकारवालाहरूसँग समन्वय गरी कार्यान्वयन गरिनेछ र प्रदेश आपतकालीन कार्य सञ्चालन केन्द्रलाई प्रभावकारी बनाईनेछ ।
१६७. प्रदेश सरकारका मन्त्रालय तथा निकायहरूबाट उत्पादन हुने विज्ञापन/सूचनाहरूलाई व्यवस्थित गर्न मधेश प्रदेशकै सञ्चार माध्यमहरूबाट प्रकाशन एवं प्रसारण गरिने नीतिलाई निरन्तरता दिई एकद्वार सूचना प्रणाली अवलम्बन गरिनेछ । सामुदायिक रेडियोहरूको सञ्चालन तथा सुदृढिकरण गर्नको लागि कार्यक्रम सञ्चालन गरिनेछ ।
१६८. नागरिक सशक्तिकरणको सशक्त सम्वाहकको रूपमा भुमिका निर्वाह गर्ने पत्रकारिता क्षेत्रको उत्थानको लागि कार्यक्रमहरू सञ्चालन गरिनेछ । साथै पत्रकार वृत्ति कार्यक्रम, मधेश पत्रकारिता पुरस्कार, पत्रकार अध्ययन छात्रवृत्ति तथा महिला पत्रकारहरूको लागी विशेष सुरक्षा कार्यक्रम सञ्चालन गरिनेछ । मधेश प्रदेशमा रहेको संचार माध्यम र सामुदायिक रेडियोको सवलिकरण र संस्थागत विकासका लागि प्रदेश सरकारले आवश्यक कार्यक्रम ल्याइनेछ ।
१६९. मधेश आन्दोलन, जनयुद्ध लगायत जनआन्दोलनका शहिद तथा पीडित परिवारको सम्मान, आर्थिक सहायता, भरणपोषण, छात्रवृत्ति, रोजगारमुलक तालिम लगायतका परिपूर्ण कार्यक्रमलाई विभिन्न सरोकारवालाहरूको समन्वय र सहकार्यमा थप प्रभावकारी बनाईनेछ ।
१७०. मधेश प्रदेशमा मधेश सहिद संग्रहालय जनयुद्ध संग्रहालय निर्माण गरिनेछ।

१७१. प्रदेशको सार्वजनिक प्रशासनलाई स्वच्छ सक्षम, निष्पक्ष, पारदर्शी, भ्रष्टाचारमुक्त र जनउत्तरदायी बनाउँदै प्रदेशले प्रवाह गर्ने सेवामा नागरिकको सहज पहुँच सुनिश्चित गर्न प्रशासनिक संयन्त्रहरूको सुदृढीकरणमा जोड दिईनेछ ।
१७२. मधेश प्रदेश सरकारका सबै मन्त्रालय तथा आयोगहरूले आन्तरिक नियन्त्रण प्रणाली र वित्तीय जोखिम मुलांकन प्रणालीलाई संस्थागत गरी वेरुजु न्यूनिकरण गर्दै सुशासन प्रवर्द्धन गरिनेछ ।
१७३. संविधान वमोजिम प्रदेश सरकारलाई प्राप्त अधिकार र जिम्मवारीहरूको आधारमा प्रदेशबाट गरिनुपर्ने तर हाल पहल नभएका विषयहरूको बारेमा अध्ययन गरि छुटिरहेका विषयका सन्दर्भमा चाल्नुपर्ने नीतिगत, संरचनागत र प्रक्रियागत उपायहरूको वारेमा विज्ञहरू वाट अध्ययन गराई प्राप्त सुझावलाई कार्यान्वयन गरिनेछ ।
१७४. प्रदेशको विकासमा हातोमालो गरी सहयोग गर्ने संघ संस्थाहरूलाई कदर गरिनेछ । यस्ता विकासका साझेदाहरूसँग समन्वय र सहकार्य गरी प्रदेशको प्राथमिकता अनुसार विकासको क्षेत्रमा सेवा गर्ने अवसर प्रदान गरिनेछ ।
१७५. पोषण मैत्री स्थानीय शासनका लागि सबै स्थानीय तहसँग समन्वय र सहकार्य गरिनेछ।
१७६. मन्त्रालयहरूबाट प्रदान गरिने अनुदानहरूलाई अझ बढी पारदर्शी एवं प्रभावकारी बनाउन नीति लिईनेछ ।
१७७. न्यायमा सबैको समान पहुँचको लागि प्रदेशका विपन्न नागरिकहरूलाई निःशुल्क कानूनी सहायता प्रदान गर्ने कार्यक्रमलाई निरन्तरता दिईनेछ ।
१७८. संवैधानिक अधिकारको प्राप्तिका विषयहरूमा सम्बन्धित पक्षहरूसँग छलफल परामर्शको माध्यमबाट कार्य योजना तयार गरी कार्यान्वयनको लागि पहल गरिनेछ ।

१७९. स्थानीय सरकारको समन्वयमा मधेश प्रदेशको सबै जिल्लाहरूमा मुक्त हरवाचरवाको तथ्याङ्क संकलन गरी प्रमाणिकरण र परिचयपत्र वितरण गरिनेछ।
१८०. संसदीय विकास कोषलाई निरन्तरता दिईनेछ ।
१८१. विरगंज स्थित रहेको उद्योग विभागलाई आद्युनिक प्रविधि सहितका श्रोत साधन युक्त बनाई दर्ता प्रकृयालाई पारदर्शी ,स्वच्छ र अझ सुदृढिकरण गरी उद्योगी व्यवसायीलाई सहज सेवा प्रदान गरिनेछ ।
१८२. उद्योग धन्दा स्थापना गर्न प्रदेश सरकारद्वारा उद्योगी व्यवसायीलाई लिजमा जग्गा उपलब्ध गराउन पहल गरिनेछ ।
१८३. मालपोत कार्यालय लगायत विभिन्न कार्यालयहरूबाट जम्मा हुने राजस्वलाई online system बाट जम्मा गराउने व्यवस्थाको लागि प्रदेश सरकारद्वारा पहल गरिनेछ ।
१८४. मधेश प्रदेशका क्षेत्रभिन्न रहेका सबै मालपोत कार्यालयहरूलाई मधेश प्रदेश सरकारको क्षेत्राधिकार भित्र ल्याउन आवश्यक पहल गरिनेछ ।
१८५. अधिकार प्राप्तीको आन्दोलनमा साहदत प्राप्त गरेका वीर शहिदको परिवारलाई दिदै आएको सहयोगलाई मधेशी शहीद प्रतिष्ठान मार्फत निरन्तरता दिईनेछ । आन्दोलनमा घाईते वा वेपता भएका शहीद परिवारलाई पहिचान पत्र दिईने व्यवस्था मिलाईनेछ ।
१८६. जग्गाको न्यूनतम रेटको मूल्याङ्कन गर्दा सो समितिमा प्रदेश सरकारको प्रतिनिधित्व गर्ने व्यवस्था मिलाईनेछ ।
१८७. निर्माण कार्य सम्पन्न भई भुक्तानी हुन बाँकी रहेका आयोजनाहरूलाई आ.व. २०८०/०८१ मा भुक्तानी दिईने व्यवस्था मिलाईनेछ ।
१८८. विभिन्न मन्त्रालय अन्तर्गत संचालित अधुरो अपुरो योजनाहरूलाई यसै आ.व. २०८०/०८१ भित्र सम्पन्न गरिनेछ।
१८९. मधेश प्रदेशको विद्युत नपुगेका ठाउँहरूमा विद्युतिकरण गर्न आवश्यक पहल गरिनेछ ।

यी नीति तथा कार्यक्रमहरूको सफल कार्यान्वयनबाट प्रादेशिक हित, एकता र स्वाभिमानमा अभिवृद्धि भई संघीयता संस्थागत हुनुमा सघाउ पुग्ने र प्रभावकारी गुणस्तरीय सेवा प्रवाह हुने तथा कार्यक्रमको प्रभावकारी कार्यान्वयनमा सबै क्षेत्रबाट योगदान हुने विश्वास लिएको छु ।

अन्त्यमा, यस प्रदेशको विकासमा योगदान पुर्याउने सम्पूर्ण राजनीतिक दलहरू, निजी क्षेत्र र सहकारी क्षेत्र प्रति आभार प्रकट गर्दछु र आ-आफ्नो क्षेत्रबाट महत्वपूर्ण भूमिका खेल्ने सम्पूर्ण सरोकारवालाहरू र आमनागरिकहरूमा धन्यवाद ज्ञापन गर्दै प्रदेशको विकास प्रयासमा सहयोग गर्नु हुने समग्र अन्तर्राष्ट्रिय संघ संस्थाहरू, विकास साझेदारहरू प्रति धन्यवाद ज्ञापन गर्दछु ।